

Qorti tal-Maġistrati (Malta)

**RIK NRU 90/2022: L-AVUKAT JOSEPH ELLIS (KI. 21763G) U L-
PROKURATUR LEGALI VERONICA ROSSIGNAUD (KI. 271354M) V.
IR-REĠISTRATUR TAL-QORTI (MALTA)**

(AZZJONI TA' RITASSA)

MAĠISTRAT: DR. VICTOR G. AXIAK

20 ta' Marzu 2023

IL-QORTI,

wara li rat ir-rikors tal-Avukat Joseph Ellis u l-Prokuratur Legali Veronica Rossignaud ("ir-rikorrenti") ipprezentat fit-12 ta' April 2022¹ li permezz tiegħu ppremettaw u talbu s-segwentanti:

¹ Fol 1-3

Illi huma nhatru kuraturi deputati sabiex jirrapreżentaw lill-assenti Warren David Baker kif ukoll lill-assenti Jon Eric Effinger permezz ta' digriet tal-Onorabbli Prim'Awla tal-Qorti Ċivili tat-2 ta' Marzu, 2015 fil-kawża fl-ismijiet "Gonzalo Jose Gomez Perez, detentur tal-Passaport Spanjol numru XDA501881 u ta' residence document MT 1455431 bhala mandatarju tas-soċjetà estera Catapult Holding Inc vs. Dr Joseph Ellis u l-PL Veronica Rossignaud li b'digriet tat-2 ta' Marzu, 2015 ġew nominati kuraturi deputati għan-nom tal-assenti Warren David Baker u għan-nom tal-assenti Jon Eric Effinger" (Rikors Mahluf Numru: 115/15 LM).

Illi l-esponenti ma mexxielhomx jagħmlu kuntatt mal-assenti għalkemm kemm il-darba żammew lill-avukat li kien qed jassistihom f'proċeduri arbitrali f'Malta infurmat b'dak li kien għaddej f'dina l-kawża. Illi l-kawża msemija ġiet deciża mill-Prim'Awla tal-Qorti Ċivili fit-30 ta' Settembru 2016 kontra l-assenti.

Illi minkejja n-nuqqas ta' awtorizzazzjoni esplicita minhabba li ma kienx hemm kuntatt mal-assenti l-esponenti hassew illi għandhom jissalvagwardjaw l-interessi tal-assenti billi jinterponu appell mis-sentenza tal-Prim'Awla tal-Qorti Ċivili.

Illi minghajr ma kienu jafu l-esponenti, l-assenti inkarigaw lill-avukat Kevin Camilleri Xuereb sabiex jirrapreżentahom fil-proċeduri msemija. Illi l-imsemmi avukat Camilleri ppreżenta appell ieħor u ppreżenta rikors sabiex jiġi rikonoxxut mandatarju u l-esponenti jiġu estromessi minn dawn il-proċeduri, liema rikors intlaqa' fit-12 ta' Diċembru 2016.

Illi wara s-sentenza tal-Qorti tal-Appell tal-I ta' Diċembru 2020, l-intimat Registratur irrilaxxa t-taxxa tad-drittijiet u spejjeż tar-rikorrenti fil-kawża sureferita hawn allegata bhala Dok. "A" u għoġbu jintaxxa id-dritt tal-esponenti għall-proċedura tal-appell fl-ammont ta' € 310 u € 103.33 rispettivament mentri ntaxxa d-dritt ekwivalenti tal-avukat Kevin Camilleri Xuereb fl-ammont ta' € 5,249.87 u € 1,749.96 bhala dritt dovut lill-prokuratur legali.

Illi l-esponenti jidrilhom illi dina t-taxxa hija żbaljata fir-rigward tad-dritt intaxxat lill-esponenti fil-proċedura tal-appell għax jissottomettu bil-qima illi kellu jiġi applikat artiklu 33 i tat-Tariffa E tal-Iskeda A tal-Kap. 12 u jiġi ntaxxat terz tad-dritt normali dovut u l-istess japplika għad-dritt tal-p.l. li ppreżenta r-rikors tal-appell.

Għaldaqstant, l-esponenti, għall-imsemmi raġuni u għal oħrajn illi jistgħu jitressqu fil-kors ta' dawn il-proċeduri, bil-qima jitolbu r-riforma tal-imsemmija taxxa kif premiss.

wara li rat ir-rikors ulterjuri tar-rikorrenti ppreżentat fil-25 ta' April 2022² li permezz tiegħu ppremettaw u talbu s-segweni:

² Fol 4

Illi in addizzjoni mat-talbiet dedotti mill-esponenti fir-rikors suċitat għar-riforma tat-taxxa in kwistjoni, l-esponenti jidrilhom illi dina t-taxxa hija żbaljata ukoll fir-rigward tad-dritt intaxxat bħala dritt registru appell Dr. J. Ellis fl-ammont ta' € 650 stante illi l-appell intavolat mill-esponenti għe pprezentat fil-kwalità tagħhom ta' kuraturi deputati u allura, l-ebda dritt m'hu dovut lir-Registru mill-esponenti fil-kwalità tagħhom premessa.

Għaldaqstant, l-esponenti, għall-imsemmi raġuni, bil-qima jitolbu ukoll ir-riforma tal-imsemmija taxxa kif hawn indikat.

wara li rat ir-risposta tar-Registratur Qrati Ċivili u Tribunali ("l-intimat" jew "ir-Registratur intimat") ipprezentata fis-17 ta' Mejju 2022³ li permezz tagħha fost oħrajn ressaq l-eċċezzjoni preliminari segwenti:

5. Illi **preliminarjament** l-esponenti jsostni li din il-Qorti mhix kompetenti li tiehu konjizzjoni ta' rikors magħmul ai termini tal-art. 64 (Kap. 12) f'każ ta' taxxa mahduma wara deċizzjoni tal-Qorti tal-Appell izda hija l-Prim' Awla tal-Qorti Ċivili li għandha din is-setgħa u dan kif jingħad fis-sentenza fl-ismijiet *Debono vs*

Muscat deċiża mill-Qorti ta' l-Appell fit-2 ta' Marzu 1904:-

"la tassazione o liquidazione delle spese giudiziarie è atto del registratore e non della Corte che avesse deciso la causa, ed in conseguenza la domanda per la correzione di una tassa, costituendo una causa di natura civile è giudicabile dalla Prim'Awla"

6. Illi għaldaqstant konsegwentement, din l-Onorabli Qorti għandha tibgħat dawn l-atti quddiem il-Prim' Awla kif jipprovdi l-art. 741(b) tal-Kap. 12.

wara li rat in-nota ta' sottomissjonijiet fuq l-eċċezzjoni tal-kompetenza magħmula għan-nom

- tar-Registratur intimat, mill-Avukat Dr. Vanessa Grech,
- tar-rikorrenti, mill-Avukat Dr. Gabriel Farrugia,

wara li rat l-atti proċesswali l-oħra,

qed tagħti dan id-

Digriet

³ Fol 9-11

1. Dan ir-rikors b'talba għal ritassa gie intavolat ai termini tal-Art. 64 tal-Kap. 12 tal-Liġijiet ta' Malta li jipprovdi s-segwent:

'64. (1) L-ispejjeż ġudizzjarji jiġu ntaxxati u likwidati mir-registratur, u t-taxxi magħmulin minnu ma jistgħux jiġu attakkati wara li jagħlaq xahar. Dik l-azzjoni għandha tinbeda b'rikors li għandu jiġi trattat sommarjament mill-qorti. Dan iż-żmien, għal dawk li jitolbu t-taxxa tal-ispejjeż, jibda jgħodd mill-ġurnata li fiha tkun harġet it-taxxa, u, għad-debitur li jkun regolarment innotifikat bit-taxxa b'att ġudizzjarju, mill-ġurnata ta' dik in-notifika.

(2) Ir-rikorrent għandu jara li kopja tar-rikors għandha tiġi notifikata lil kull min ikollu interess fih, li mbagħad ikollu għoxrin jum li matulhom ikun jista' jipprezenta risposta.

(3) Il-proċeduri bil-miktub li għandhom x'jaqsmu mar-rikors għandhom jitqiesu magħluqin meta ssir ir-risposta jew jekk din ma ssirx, meta jagħlaq iż-żmien mogħti għaliha. Il-partijiet għandhom jiġu notifikati bid-data meta jkun ser jinstema' r-rikors.'

2. Ir-ritassa mitluba hija tat-taxxa tad-drittijiet u l-ispejjeż maħduma mir-Registratur intimat fl-1 ta' Marzu 2022 maħruġa lir-rikorrenti wara s-sentenza tal-Qorti tal-Appell (Superjuri) fl-ismijiet: **Gonzalo Jose Gomez Perez noe. v. Dr. Joseph Ellis et.** (Rik. Nru. 115/2015/1, 01/12/2021).

3. Ir-Registratur intimat jishaq illi din il-Qorti m'hijiex kompetenti li tieħu konjizzjoni ta' dan ir-rikors iżda għandha tkun il-Prim' Awla tal-Qorti Ċivili li għandha din is-setgħa. In sostenn huwa jiċċita *in primis* is-sentenza fl-ismijiet **Debono v. Muscat** deciza mill-Qorti tal-Appell fit-2 ta' Marzu 1904 fejn il-Qorti kienet qalet illi:

"la tassazione o liquidazione delle spese giudiziarie è atto del registratore e non della Corte che avesse deciso la causa, ed in conseguenza la domanda per la correzione di una tassa, costituendo una causa di natura civile è giudicabile dalla Prim'Awla"

Fin-nota ta' sottomissjonijiet huwa kkwota ukoll żewġ sentenzi oħra. Fis-sentenza mogħtija minn din il-Qorti fil-21 ta' Novembru 2011 fl-ismijiet: **Av. Chris Said et. noe. v. Mary Abela pro. et. noe** (Rik. 317/2010 JAB) ingħad hekk:

"Permezz tan-nota sottomessa minnha, Mary Abela issostni, anke permezz ta' guriprudenza hemm citata bl-ahhar wahda ridenti mogħtija mill-Qorti tal-Appell fid-29 ta' Lulju 2004 (ara fol 14 u fol 15 ibid). Hawnhekk gie ritenut illi kawza ta' ritassa hi ta' kompetenza tal-Prim' Awla tal-Qorti Civili, indipendentement mill-Qorti li tkun iddecidiet finalment il-kawza, relatata mat-

taxxa tal-ispejjes kontestata. Ghalhekk jidher li l-ewwel (1) eccezzjoni sottomessa minn Mary Abela ghandha tigi akkolta”

Is-sentenza l-oħra hija proprju dik ċitata fil-bran preċedenti li giet mogħtija mill-Qorti tal-Appell (Superjuri) fid-29 ta’ Lulju 2004 fl-ismijiet: **Emanuel Buttigieg noe et v. Anthony Cauchi pro et. noe. et.** (App Ċiv Nru. 39/1992/2). Hemmhekk il-Qorti qalet hekk:

*“Imbagħad fil-kawza Giovanni Galea vs Concetta Galea deciza mill-Qorti ta’ l-Appell fit-28 ta’ Jannar 1920 din il-Qorti kinet irriteniet li kawzi ta’ ritassa ma jigux proposti quddiem il-Qorti ta’ l-Appell (dak iz-zmien, il-Qorti ta’ l-Appell tal-Maestà Tieghu ir-Re) izda quddiem il-Qorti ta’ Prim Istanza, u dan minkejja li l-kawza tkun tirrigwarda taxxa rilaxxata mir-Registratur in segwitu għal kawza deciza mill-istess Qorti ta’ Appell, u dan peress li l-kompetenza ta’ din il-Qorti hi effettivament arginata bil-ligi... Ma jidher li jezisti l-ebda provvedimenti tal-ligi li jipprovdli li l-procedura kontemplata fl-Artikolu 64 għandha ssir quddiem il-Qorti ta’ l-Appell. **L-azzjoni a bazi ta’ l-Artikolu 64 hija separata w indipendenti mill-proceduri li jkunu gew decizi** (sottolinear u emfaži ta’ din il-Qorti), in kwantu fiha l-Qorti tintalab biex tikkunsidra xi haga li grat wara d-determinazzjoni tal-kontestazzjoni li kellha quddiemha bejn il-kontendenti, f’dan il-kaz l-intaxxar tad-drittijiet u l-ispejjez tal-partijiet u l-hrug tat-taxxa relattiva da parti tar-Registratur. Ghalhekk din il-Qorti mhix kompetenti li tiehu konjizzjoni tat-talba tal-partijiet.”*

4. Wara li eżaminat il-ġurisprudenza fir-rigward⁴ inkluż is-sentenzi ċitati mill-intimat u mir-rikorrenti fin-noti rispettivi tagħhom, il-Qorti rat illi huwa ċar illi għaladarba azzjoni għar-ritassa hija totalment indipendenti mill-proċeduri li jkunu gew decizi u li abbażi tagħhom tkun ħarġet it-taxxa impunjata, tali azzjoni hija waħda li taqa’ taħt il-ġurisdizzjoni ta’ dik il-qorti ta’ prim istanza li tkun kompetenti *ratione valoris*. Huwa l-valur **biss** li jiddetermina tali ġurisdizzjoni: ċioe jekk il-valur **tal-ammont mitlub** (mhux il-valur impunġat) jkun sa l-ammont ta’ ħmistax-il elf euro (€15,000) l-azzjoni tkun taqa’ taħt is-setgħa tal-Qorti tal-Maġistrati (Malta) filwaqt jekk il-valur jkun tal-ammont ta’ €15,001 ‘l fuq l-azzjoni taqa’ taħt is-setgħa tal-Prim’ Awla tal-Qorti Ċivili.

⁴ Ara pereżempju **Anthony Formosa v. L-Avukat Joseph Ellis et.** (Qorti tal-Appell, Rikors numru 472/2013, 05/10/2018) u **Valcall Limited v. Dr. Tonio Azzopardi et** (Qorti tal-Appell, Rikors numru 1981/2005/1, 21/02/2007) fejn il-Qorti qalet: “l-att ta’ impunjattiva mhux bilfors isir quddiem dik l-istess Qorti li tkun emaniet il-kundanna jew fejn l-atti gew ceduti. Anzi, dik l-impunjattiva hi sottoposta għar-regola komuni tal-kompetenza għar-raguni ta’ materja jew ta’ valur, indipendentement mic-cirkustanzi tal-kundanna” u **Victoria Cacciattolo et. v. Maryanne Attard et.** (Qorti tal-Appell, Rik Nru Rikors numru 76/2004, 27/03/2020) fejn ingħad illi: “huwa ormai stabilit fil-ġurisprudenza illi l-kompetenza tal-qorti li tqis talba taħt l-art. 64 tal-Kodiċi ta’ Organizzazzjoni u Proċedura Ċivili tiddependi mill-valur”

5. Il-Qorti qieset li f'dawk is-sentenzi fejn din il-Qorti ddeterminat li m'għandiex ġurisdizzjoni biex tisma' kawzi ta' ritassa indipendentement mill-valur tat-taxxa, il-Qorti għamlet applikazzjoni skorretta tal-liġi u tal-ġurisprudenza. Hekk per eżempju ġara fis-sentenza citata mill-intimat fl-ismijiet **Av. Chris Said et. noe. v. Mary Abela pro. et. noe** (Rik. 317/2010 JAB) fejn it-taxxa kontestata kienet inħarġet b'riferenza għal kawża li kienet maqtugħa mill-Qorti tal-Appell. Id-dritt tal-avukat kien ġie intaxxat fl-ammont ta' tlett elef u mitt euro (€3,100) mentri skond ir-rikorrenti dan kellu jkun sitt elef disa' mija u erba' u sittin euro (€6,964). Dak iż-żmien il-kompetenza ta' din il-Qorti kienet sal-valur ta' € 11,646.87 u għalhekk kellha tkun il-Qorti tal-Maġistrati li tisma' l-kawża. Dik il-Qorti pero' għal xi raġuni jew oħra kienet ikkwotata b'mod żbaljat is-sentenza tal-Qorti tal-Appell (Superjuri) tad-29 ta' Lulju 2004 fl-ismijiet: **Emanuel Buttigieg noe et v. Anthony Cauchi pro et. noe. et.** (App Ċiv Nru. 39/1992/2) – kwotata ukoll b'mod erronju mill-intimat fin-nota tiegħu fil-kawża odjerna – u ddeċidiet illi hija l-Prim' Awla tal-Qorti Ċivili li għandha ġurisdizzjoni li tisma' kawża ta' ritassa. Issa kif ġa rajna għalkemm huwa minnu li l-Qorti tal-Appell fil-kawża appena citata kienet iddeċidiet illi f'dik il-kawża kellha tkun il-Prim' Awla li jkollha l-ġurisdizzjoni, dan għamlitu f'kuntest **differenti** għaliex hemmhekk il-kwistjoni kienet jekk l-azzjoni ta' ritassa kelliex issir quddiem il-Prim' Awla jew quddiem il-Qorti tal-Appell. Ir-rikorrenti f'dik il-kawża kienu ddeċidew illi jintavolaw l-azzjoni ta' ritassa quddiem il-Qorti tal-Appell fejn talbu lill-istess Qorti tordna li "*d-drittijiet u spejjez jiġi ntaxxati mill-ġdid fuq il-valur ta' mitt elf lira Maltija (Lm100,000)*". Il-Qorti tal-Appell (Superjuri) ġustament iddeċidiet illi l-azzjoni ta' ritassa hija totalment separata mill-proċeduri li kienu ġew deċiżi mill-Ewwel Qorti, u għalhekk din kellha tkun intavolata quddiem il-Prim' Awla tal-Qorti Ċivili proprju għaliex kienet il-Qorti ta' Prim Istanza li kienet kompetenti *ratione valoris* (u mhux *ratione materiae!*) li tismagħha.
6. Mill-bqija s-sentenzi l-oħra citati mir-Registratur intimat fin-nota tiegħu jdghajjfu u mhux isostnu l-argument tiegħu peress illi f'tali sentenzi l-Qorti kienet iddeċidiet illi hija l-Prim' Awla li għandha ġurisdizzjoni mhux għaliex dik il-Qorti għandha xi ġurisdizzjoni esklussiva li tagħmel hekk iżda għaliex fil-*fattispecie* ta' dawk il-kawzi kienet il-Qorti tal-Ewwel Istanza li kellha l-ġurisdizzjoni *ratione valoris*.
7. Fil-kawża odjerna r-ritassa mitluba hija tat-taxxa tad-drittijiet u l-ispejjeż maħduma mir-Registratur intimat fl-1 ta' Marzu 2022 maħruġa lir-rikorrenti wara sentenza tal-Qorti tal-Appell (Superjuri) fejn ir-Registratur intaxxa d-dritt tal-avukat u prokuratur legali rikorrenti fis-somma ta' €310 u €103.33 rispettivament mentri

dawn qed jinsistu li kellu jiġi intaxxat favur tagħhom terz tad-dritt normali dovut ai termini tal-Art. 33(i) tat-Tariffa E tal-Iskeda A tal-Kap. 12 li japplika għal meta avukat jabbanduna jew jiġi abbandunat mill-klijent (i.e. terz ta' € 5,249.87 u € 1,749.96 rispettivament). Ir-rikorrenti qed jitolbu ukoll (permezz ta' rikors ulterjuri) illi l-ammont ta' dritt tar-Registru għall-appell intavolat mill-Avukat Dr. Joseph Ellis intaxxat fl-ammont ta' € 650 jiġi riformat għal €0 stante illi fil-fehma tagħhom l-ebda dritt m'huwa dovut lir-Registru.

8. L-ammonti kollha in kwistjoni jaqgħu taħt il-ġurisdizzjoni *ratione valoris* ta' din il-Qorti u għalhekk hija din il-Qorti illi għandha s-setgħa tisma' l-kawża u tiddeciedi b'mod finali fuqha.

Deċizzjoni

Għal dawn ir-raġunijiet il-Qorti qegħda tiddisponi mill-eċċezzjoni preliminari ta' kompetenza mressqa mir-Registratur intimat billi tiċhadha, tiddikjara illi l-Qorti għandha l-ġurisdizzjoni *ratione valoris* li tiegħu konjizzjoni tar-rikors promotur u tordna l-prosegwiment tal-kawża fuq il-mertu tal-istess rikors.

Bl-ispejjeż kontra r-Registratur intimat.

V.G. Axiak
Maġistrat

Y.M. Pace
Dep. Registratur